



# XVI Tokio Yay Paralimpiya Oyunları



## Üzgüçümüzün 3-cü, komandamızın 12-ci qızıl medalı



Planetin ən güclü paralimpiyaçılarının yarışdığı “Tokio-2020”də gərgin idman mübarizəsinin yekunlaşmasına az qalır. Sevindirici haldır ki, paralimpiyaçılarımız bu möhtəşəm yarışları uğurla başa vurur.

Yarışların növbəti günü də komandamız medalsız qalmadı və növbəti qızılla Azərbaycan atletlərinin hesabındakı medal sayı 17-yə çatdı. Onlardan 12-i qızıl, 1-i gümüş, 4-ü isə bürüncdür. Xatırladaq ki, paracüdoçular Şəhanə Hacıyeva (48 kq), Səvda Vəliyeva (52 kq), Xa-

nım Hüseynova (63 kq), Vüqar Şirinli (60 kq), Hüseyn Rəhimli (81 kq), Dürsədef Kərimova (+70 kq) qızıl, Namiq Abaslı (66 kq) və İlham Zəkiyev (+100 kq) bürünc medala sahib olmuşlar. Ni-zəatma yarışında dünya rekordu müəyyənləşdirən para-atletimiz Həmid Heydəri

isə qızıl medal sahibidir. Onun uğurunu Elvin Astanov nüvəatma yarışında təkrarlamışdır. Səid Nəcəfzadə uzunluğa tullanmada, Pərvin Məmmədov pauerliftinqdə fəxri kürsünün üçüncü pilləsinə qalxmışlar. Ölkəmizin hesabına gümüş medalı isə qadınların 100 metr məsafəyə qaçışında Lamiyə Vəliyeva yazdırıb.

Paralimpiadada üzgüçülərimizin çıxışlarını da xüsusilə vurğulamaq lazımdır. Sonuncu yarış gününə kimi bu

idman növündə Raman Saleh (iki dəfə) və Vəli İsrailov Paralimpiya çempionu adını qazanmışdır.

Dünən isə Raman Saleh üzgüçülük yarışlarında özünün üçüncü mükafatını əldə etmişdir. Təmsilçimiz 100 metr məsafəni batterflyay üsulu ilə 57,81 saniyəyə üzərək birinci olmuşdur. Xatırladaq ki, bunadək R.Saleh brass və sərbəst üsulla 100 metr məsafəni üzməkdə iki dəfə paralimpiya çempionu adını qazanmışdır.